

# Ko e Ha'inga Matala'i Siola'aá

Fai 'e Noelle Lambert Barrus  
(Makatu'unga 'i ha talanoa mo'oni)

*Na'e hoko 'a e talanoá ni 'i Tenima'ake.*

Na'e muimui 'a 'Amalie 'i he'ene ongomātu'á 'o hū 'i he matapā 'o e falelotú. Na'e ongoa 'i he falelotú hono tā 'e he pianó 'a e ngaahi himí. Na'e ma'u 'e 'Amaile mo hono fāmīlī ha sea pea nau tangutu ai.

Na'e kamata 'a e houalotu sākalamēnitī, pea na'e ikai fuoloa kuo hiva'i 'e he koló kotoa 'a e himi kamatá. Lolotonga e hiva, na'e fakatokanga'i 'e 'Amaile hono kaungā'apí, ko Sisitā 'Aisa, 'okú ne tangutu ofi mai. Ka na'e 'ikai ke hiva 'a Sisitā 'Aisa. Na'á ne fakafufulofu.

Na'e angalelei ma'u pē 'a Sisitā 'Aisa kia 'Amaile. Ka na'á ne mata'i loto-mamahi ma'u pē. Na'e 'ilo'i 'e 'Amaile na'á ne nofo toko taha pē. Mahalo pē na'á ne ta'elata.

Na'e faka'amu 'a 'Amalie na'á ne lava 'o fai ha me'a ke tokoni. Ka ko e hā ha me'a te ne fai?

'I he uike hono hokó, na'e heka pasikala 'a 'Amaile 'i ha hala lōloa. Na'á ne lele 'o fakalaka 'i ha loto 'ata'ata lahi lanu mata. Na'e fakamāfandī 'e he la'aá hono kilí.

Na'e 'ikai fuoloa kuó ne a'u mai ki ha ngoue siola'a. Na'e vilingia 'a e matala'i'akau lanu engeengá 'i he havilí pea na'e hanga ia ki he la'aá. Na'a nau mā'olunga mo lalahi 'aupito!

Na'e pehē 'e ha faka'ilonga he tafa'aki 'o e ngoué, *Siola'a ta'etotongi! To'o e lahi taha 'okú ke fiema'ú.*

Na'e sio fakamama'u 'a 'Amaile ki he loto 'ata'ata. Na'e hangē mai 'a e matala'i'akau ko ha 'ōseni engeenga 'oku malimali ki he langí.

Na'á ne tau 'ene pasikalá peá ne paki ha 'ū matala'i'akau. Te ne lava 'o foaki ia kia Mami! Na'e sai'ia 'a Mami he matala'i'akau. Ka na'e lahi fe'unga 'a e matala'i'akau ke lava 'o paki mai ha me'a lahi ange ma'a ha taha kehe.

Na'á ne fakakaukau ki ha hingoa: Sisitā 'Aisa. Mahalo 'e lava ke tokoni e 'ū matala'i'akau ko 'enī ke ne fiefia ai.

Na'e pehē loto pē 'e 'Amaile, "Ofa pē 'oku sai'ia 'i he siola'aá." Ka na'á ne ki'i tailiili. Fēfē kapau 'e fakakaukau 'a Sisitā 'Aisa 'oku ngali kehe ia?

Na'e 'ikai toe paki 'e 'Amaile e matala'i'akau. Na'á ne milimilili 'a e matala'i'akau. Mahalo 'oku 'ikai totonu ke ne 'ave ha matala'i'akau kia Sisitā 'Aisa.

Na'e fakakaukau 'a 'Amaile, *Ikai.*

Na'á ne 'ilo'i 'oku totonu ke ne 'ave ia kia Sisitā 'Aisa.

*Na'e fie tokoni 'a 'Amaile.  
Ka 'e founga fēfē?*



Mahalo he 'ikai ke nau 'ai e me'a kotoa ke sai. Ka na'e kei fie tokoni pē 'a 'Amaile, neongo ko ha ki'i founga si'isi'i. Te ne lava 'o foaki e matala'i'akau kia Sisitā 'Aisa 'i he lotú 'apongipongi.

Na'e faka'aonga'i 'e 'Amaile ha taimi lahi ke paki 'a e matala'i'akau lelei tahá. Na'á ne fakatahataha'i kinautolu pea fa'o fakalelei ia ki he'ene kato he pasikalá. Na'á ne heka leva ki he'ene pasikalá 'o 'aka ki 'api. Na'e hā faka'ofu'ofa mai e lanu engeenga 'o e matala'i'akau 'i he 'asi mai e lanu mata mālohi 'o e vaotaá mei mui.

'I he a'u 'a 'Amaile ki 'apí, na'á ne ha'i 'aki ha līpine e ongo ha'inga matala'i'akau takitaha. Na'á ne 'oange ha ha'inga 'e taha kia Mami.

Na'e malimali fiefia 'a Mami 'i he'ene sio ki aí. "Mālō 'aupito! 'Oku faka'ofu'ofa ia." Na'á ne fokotu'u e matala'i'akau 'i ha vaasi 'i he funga tēpilé.

'I he 'aho hono hokó, na'e 'ave 'e 'Amaile e ha'inga matala'isiola'a 'e tahá ki he lotú. Na'á ne 'ilo 'a Sisitā 'Aisa 'okú ne tangutu toko taha pē 'i ha sea.

Na'á ne pehē ange 'e 'Amaile, "Mālō e lelei. Na'á ku paki ha matala'i siola'a ma'au."

Na'e to'o hake 'e 'Amaile 'a e matala'i'akau. 'I he sio 'a Sisitā 'Aisa ki aí, na'á ne malimali. Kuo fuoloa 'a e te'eki ke sio 'a 'Amaile 'okú ne malimali. Na'e 'ilonga mei hono fofongá 'a 'ene fiefiá.

Na'e pehē ange 'e Sisitā 'Aisa, "Mālō." Na'á ne fā'ofua kia 'Amaile. "Ko e matala'i'akau 'eni 'oku ou sai'ia taha aí."

Na'e malimali foki mo 'Amaile. Na'e 'ikai ke ne 'ilo'i ko e matala'i'akau ia 'oku sai'ia taha ai 'a Sisitā 'Aisá! Ka na'e ue'i ia 'e he Laumālie Mā'oni'oní ke ne ngaahi ha ha'inga matala'i'akau ma'a Sisitā 'Aisa, pea na'e houngā'ia 'a 'Amaile 'i he'ene talangofuá. ●



"Ko ia kapau 'okú ke fakakaukau ke fai ha me'a lelei, ko e ue'i ia 'e he Laumālie Mā'oni'oní."

'Eletā David A. Bednar, Face to Face (worldwide youth broadcast, May 12, 2015), Gospel Library.